

చెమటపట్టి మహా చిరాకుగా వుంది. పొద్దున ఎప్పుడో మెస్లో ఆదరాబాదరాగా తిన్న రెండు ఇడ్లీలు ఎప్పుడో అరిగిపోయాయి. మళ్ళీ ఇప్పుడు ఆకలి తీవ్రంగా వేస్తున్నది. అతడు చిటపటలాడుతున్న బీడిని ఆఖరి దమ్ములాగి అవతల పారేశాడు. నోరంతా అరుచిగా అసహ్యంగా తయారైంది.

మరో నిమిషంలో ఆ చెట్టు కిందికి పెరమాళ్ళు వచ్చాడు. ఆ కథలో కథానాయకుడు సముద్రంలో కొట్టుకుపోయి, ఎప్పుడో మరోదేశంలో నది ఒడ్డుకుకొట్టుకొస్తే అతన్ని రక్షించి తన యింటికి తీసుకువెళ్ళి పెంచి పెద్దచేసిన ముసలివాడి పాత్ర అతనిది. ఇటర్వెల్ కు ముందు కథానాయకుడికి అతని తల్లిదండ్రులను చంపిన కిరాతకులను గురించిన వివరాలూ, నదిలో కొట్టుకు వచ్చినప్పుడు అతని మెడలో ఉండిన లాకెట్టూ అప్పజెప్పి పగతీర్చుకోమని చెప్పి కన్నుమూస్తాడు.

ఇందాక అతను ఒక కుక్కిమంచంలో పడివుండి చాలాసేపు మరణం డైలాగులు చెప్పవలసి వచ్చింది.

పెరమాళ్ళు వస్తూనే సహాయరాజు పక్కన గడ్డిమీద బాసిపట్టు వేసుకుని కూర్చుని, మెడలోనుంచి నశ్యండ్లబ్బి తీసి పెద్దపట్టుచేతిలో వేసుకుని, పాపం గంట సేపటినుంచి పొడుంపట్టులేక బాధపడుతున్నాడో ఏమో, పెద్ద చప్పుడు చేస్తూ ముక్కు రంధ్రాలలోకి ధట్టించి గొప్ప ఆనందం అనుభవిస్తున్న వాడిలా కళ్ళు అరమోడ్పులు చేసి, చివరకు కదలకుండా కూర్చుండి పోయాడు. అతనికి ఆ పాత్రకు డబ్బుబాగానే ముట్టింది.

అంతలో శివశంకరం పెరమాళ్ళు దగ్గరగా జరిగి కుడిచెయ్యి ముందుకు చాపి వుంచి “ఊ! నిన్న నాలుగు ముక్కలు చెప్పి మిగతాది వాయిదా వేసి వెళ్ళిపోయావు. ఇప్పుడు చూడు....” అన్నాడు.

పెరమాళ్ళు కళ్ళు తెరిచి మూలుగుతున్నట్టు “ఊం...” అన్నాడు ముందు. ఆ తర్వాత అతని చెయ్యి అందుకుని చాలా శ్రద్ధగా చూస్తూ మాటి మాటికీ తలపంకిస్తూ ఉండి ఉండి ఏదో చదివిన వాడిలా కూని రాగం తీస్తూ కొన్ని క్షణాలు గడిపి ఆ తర్వాత “నీ చిన్నప్పుడు పెద్ద గండంతప్పి వుండాలి” అన్నాడు.

శివశంకరం ఏదో గుర్తుకు తెచ్చుకుని “నిజమే.... అనుకుంటాను. మా అమ్మమ్మ చెబుతూ వుండేది. గోదావరి పుష్కరాలకు పోతే స్నానం చేస్తూ నీళ్ళలో కొట్టుకుపోయానుట. ఎవడో సాహసించి ఈదుకువచ్చి నన్ను ఒడ్డుకు లాక్కుపోయి రక్షించాట్ట” అన్నాడు.

“చూశారా” అన్నట్టు పెరమాళ్ళు అందరి వంకా గర్వంగా చూశాడు. ఆ తర్వాత “నీకు పెళ్ళికాలేదు కదూ?” అని అడిగాడు.

“కాలేదు” అన్నాడు శివశంకరం.

“అవుతుంది.... ఇంకా రెండు మూడేళ్ళు వ్యవధివుంది. ఈ లోపల జీవితంలో సెటిలయిపోతావు. ఇంక ముందంతా మంచే జరుగుతుంది.”

“ఇంకా... ఇంకా చూడు... కాస్తఫీల్డులో నిలదొక్కుకుంటానా? సొంత యిల్లా అదీ”

“అవన్నీ జరుగుతాయి. నిశ్చయంగా ఉంటావు.”

“పిల్లలు...” అన్నారెవరో.

పెరుమాళ్ళు మళ్ళీ అతని చెయ్యి పట్టుకుని “ఒకటి, రెండూ, మూడూ, నాలుగూ” అంటూ వుండగా వేలాయుధం” ఇక చాలయ్యా బాబూ! అసలేకరువురోజులు అన్నాడు.

“రాసి పెట్టివుంటే - తప్పేదేముంది? నాకు లేరూ ఎనిమిదిమంది సంతానం? మన వశంలో ఏదీ లేదు. అంతా విధిలిఖితం” అన్నాడు పెరుమాళ్ళు.

“అప్పుడు శివశంకరం యిల్లు బాలనాగమ్మ కథలో కమెడియన్ యిల్లులా పిల్లదయ్యాలతో నిండి భయంకరంగా తయారవుతుంది. అది గొప్ప డేంజర్” అన్నాడు వేలాయుధం.

అంతలో లోపలినుంచి “వేలూ! వేలూ! రా, అర్జంటు” అని పిలుపు వినవచ్చింది. లోపల ఏదో చిన్న హాస్యనన్నివేశం చిత్రించబోతున్నారు. వేలాయుధంలేచి “వస్తానప్పా” అంటూ విసవిస నడిచి వెళ్ళిపోయాడు. అతను చాలా చిన్నసైజు హాస్యనటుడు. సాధారణంగా నవ్వడు. ఎక్కువ మాట్లాడడడు. ఎప్పుడూ ఏదోపోగొట్టుకున్న వాడిలా మౌనంగా ముఖావంగా ఉంటాడు. నిరంతరం బీడీ నోట్లో ఉండవలసిందే.

అతడు వెళ్ళిపోగానే పెరుమాళ్ళు పైపంచెతో మొహం తుడుచుకుని నిట్టూర్చి “అబ్బబ్బ! ఇంత ఉక్కపోస్తున్నదే. యివాళగాలే లేదు” అన్నాడు.

అంతలో కాకీబట్టలు వేసుకున్న వాడొకడు వచ్చి “సహాయరాజంటే ఎవరప్పా?” అని అడిగాడు.

సహాయరాజు వెనుదిరిగి “ఏం? ఎందుకు” అని అడిగాడు.

“అది తర్వాత. ముందు వాడెవరో చెప్పు సామీ”

“నేనే”

“ఓహో! అట్లా చెప్పారాదూ? నీకోసం ఒక ఆడకూతురు వెయిట్ చేస్తావుంది... రా”.

పెరుమాళ్ళు అదివిని ఒకరకంగా వక్రంగా నవ్వుతూ ‘వెళ్ళిరా’ అన్నాడు.

సహాయరాజు లేచి గబగబ అడుగులు వేశాడు. గేటు పక్కన చిన్నగదిలో అనంత లక్ష్మి కూర్చుని వుంది. ఆమె సహాయ రాజును చూడగానే చివాలనలేచి ముందుకు అడుగువేసి “బుజ్జికి ఏమీ బాగులేదు. ఎగళ్ళాసగా వుంది. డిరోకే రొప్పుతున్నది. డాక్టరు దగ్గరికి తీసుకుపోమ్మన్నది తాయారుమామి” అన్నది. ఆమె కళ్ళు అంతలోనే నీటిపొరతో తళతళ లాడాయి.

“తీసుకువెళ్ళు... దానికోసం ఇక్కడికి రావడం దేనికి?” అన్నాడు సహాయరాజు కనుబొమ్మలు ముడిచి.

అనంతలక్ష్మి గొంతు సర్దుకుని తగ్గుస్వరంతో ఏదో గొణిగింది. సహాయరాజు ‘అలాగా’ అనుకుని “ఇప్పుడే వస్తానాగు” అంటూ యివతలికి వచ్చాడు. మేకపేరూంలో భద్రపరచిన తన ప్యాంట్ జేబులు వెదికితే పదిరూపాయిలే వున్నాయి. అవి చేతిలో

వుంచుకుని ఇవతలికి వచ్చి అటూయిటూ చూశాడు. చెట్టుక్రింద పెరుమాళ్ళు కాలుమీద కాలు వేసుకుని గడ్డిలోవాలి పడుకుని కూనిరాగం తీస్తున్నాడు. సహాయరాజు అతని దగ్గరికి వెళ్ళి సంకోచిస్తూనే “మీ దగ్గర ఒక యిరవైరూపాయలున్నాయా ? మళ్ళీసాయంత్రం పేమెంట్ కాగానే యిచ్చేస్తాను” అని అడిగాడు.

పెరుమాళ్ళు ఓరకంటితో అదొకరకంగా చూస్తూ వక్రంగా నవ్వుతూ తల అడ్డంగా ఊపి కూనిరాగం కొనసాగించాడు.

సహాయ రాజు మనస్సు చివుక్కుమన్నది. ‘ఎందుకడిగానా ?’ అని విలవిల లాడిపోయాడు.

అంతలో వేలాయుధం ఇవతలికి వచ్చాడు లోపల ఆ చిన్న హాస్యసన్నివేశం అయిపోయినట్టున్నది. “ఇంతసేపూ యిన్ని పిచ్చి మాటలు ఎలా మాట్లాడానా ?” అని బాధపడుతున్న వాడిలా తూలుతూ అడుగులు వేస్తూవస్తున్నాడు.

సహాయరాజు అతని ఎదురుగా వెళ్ళి “బ్రదర్ ! ఒక ఇరవైరూపాయలుంటే ఇవ్వు. సాయంకాలం ఇచ్చేస్తాను” అని అడిగాడు.

వేలాయుధం “ఎంతవుందోమరి” అంటూ లోపల బనీనుజేబులు వెదికి “అదృష్టమే, ఉంది. ఇదుగో తీసుకో” అంటూ యిరవై రూపాయలు సహాయరాజుకు అందించాడు. అందించి తమాషా గొంతుకతో “నిన్నంతా తిండి మానేశాను. టోటల్ ఫాస్టింగ్... మొన్నంతా విరేచనాలయినాయి... ఫాస్టింగ్తో సర్దుకుంది. అందుకేమిగిలింది సొమ్ము” అన్నాడు నవ్వుతూ.

సహాయరాజు ఆ డబ్బుతీసుకుని అనంత లక్ష్మి దగ్గరికి వచ్చాడు. “ఇదుగో... బుజ్జిని మంచి డాక్టరు దగ్గరకి తీసుకువెళ్ళు. అన్నట్టు పిల్లదగ్గర ఎవరున్నారు ?”

“తాయారుమామి ఉంది” అన్నది అనంతలక్ష్మి. తర్వాత ఆ డబ్బు అందుకుని ఆమె దాదాపు పరుగెడుతున్నట్టు గేటులో నుంచి బయటికి వెళ్ళిపోయింది. సహాయరాజు నీరసంగానడుస్తూ మళ్ళీ చెట్టుకిందకివచ్చాడు. అప్పటికి పెరుమాళ్ళు చుట్టూ వేలాయుధంతో సహా ఒక అరడజను మంది కూర్చుని వున్నారు.

సహాయరాజు కనిపించగానే పెరుమాళ్లు “ఏమప్పా? పని అయిందా ? ఎవరా ఆడ కూతురు ?” అని అడిగాడు నవ్వుతూ.

సహాయరాజు మీ మాట్లాడకుండా కొన్ని క్షణాలు కూర్చుని తర్వాత ఉన్నట్టుండి తన కుడిచేయి ముందుకు చాపి “నా చెయ్యి చూడండి....” అని అడిగాడు.

పెరుమాళ్ళు సర్దుకుని కూర్చుంటూ “చూస్తాను... చూస్తాను... కాని లక్ష్మిలేనిదే వాక్కు పలకదే. అది జ్యోతిషానికి పార్వతీదేవి శాపం... ఒక రూపాయి పెట్టు అక్కడ...” అన్నాడు.

సహాయరాజు ఒకరూపాయి నాణెంతీసి పెరుమాళ్ళుకు అందించాడు. దాన్ని అందుకుని పెరుమాళ్ళు నడుమున దోపుకుని ‘ఊం’ అని మూలుగుతూ సహాయ రాజు చెయ్యిపట్టుకుని పరిశీలనగా చూస్తూ కొన్ని క్షణాలు గడిపాడు. తర్వాత ఏవేవో చెప్పడం ప్రారంభించాడు. కొన్నింటిని సహాయరాజు ‘ఔన’న్నాడు. కొన్నింటిని ‘కాద’న్నాడు.

“నీ జీవితంలో ఒక స్త్రీ ప్రవేశించింది. కొద్దికాలం క్రిందట...”

“అవును”

పెరుమాళ్ళు గర్వంగా నవ్వాడు. చుట్టూ అందరివంకా చూశాడు.

“ఇంక చెప్పేందుకేముంది ? మరి... సంతానం సంగతి...” అంటూ వుండగా సహాయరాజు చేతిని లాక్కుని “ఇంకేమీ చెప్పనక్కరలేదు” అన్నాడు.

“ఏమప్పా? పూర్తిగా చెప్పనివ్వవు... సిగ్గెందుకు ?” అని నవ్వాడు పెరుమాళ్లు.

సహాయరాజు తర్వాత నిశ్శబ్దంగా కూర్చుండి పోయాడు. పైన చెట్టుమీద ఏదో పక్షి కూర్చుని అరుస్తున్నది. దూరంగా ఆకాశంలో తెల్లని మబ్బు ఒకటి నెమ్మదిగా కదులుతున్నది.

అంతలో ఒక కొత్త కారు ఆవరణలోకి వేగంగా దూసుకువచ్చి అగింది. నిర్మాతలూ, దర్శకులూ, రచయితా వగైరాలందరూ హడావిడిగా పరుగెత్తుకుంటూ ఎదురు వెళ్లారు. హీరోయిన్ వచ్చింది. కొత్త అలజడి ప్రారంభమైంది. లోపల కేకలు... కోలాహలం... పాట ఒకటి రణగొణ ధ్వనిగా మ్రోగడం మొదలైంది.

సహాయరాజు మళ్ళీ మేకప్ రూంలోకి వెళ్ళి మేకప్ సరిచేయించుకున్నాడు. ఈ లోపల అసలు మేకప్ మాన్ హీరోయిన్ ను అందంగా సరిదిద్దాడు. ఆమెలోపలికి వెళ్ళి వేపమండలు అందుకుని పాటకు అనుగుణంగా నర్తించడం ప్రారంభించింది. ముందు నృత్య దర్శకుడు చేసి చూపించడం, తర్వాత హీరోయిన్ నాట్యం చేయడం... ఇదీ వరస...

“నేనే పోలేరమ్మనురా...”

నేనే నాంచారమ్మనురా...

నేనే కాళికా శక్తినిరా...రా...రా...రా” అంటూ కథానాయిక దయ్యం వేషంలో ఉన్న సహాయరాజును బాదడం, సహాయరాజు ఎగురుతూ గంతులు వేయడం... ఇలా బయటి ప్రపంచంలో చీకటి పడే వరకూ పాటచిత్రీకరణ కొనసాగింది. మధ్యాహ్నం రెండు గంటల వేళ అందరికీ సాంబారు అన్నం పడ్డించారు. సహాయరాజు మేకప్ తోనే నాలుగు ముద్దలు తిన్నాడు. పాట చిత్రీకరణ జరిగినంతసేపూ గంతులు వేస్తూనే వున్నాడు. వేపమండలతో దెబ్బలు తింటూనే వున్నాడు. రిహార్సల్ పేరుతో కొన్నిసార్లు, షూటింగ్ పేరుతో కొన్నిసార్లు మధ్య మధ్యలో దర్శకుడు హీరోయిన్ తో “అమ్మణ్ణీ ! మరింత గట్టిగా కొట్టాలి. ఎఫెక్ట్ రావాలి” అంటూ వచ్చాడు.

రాత్రి ఎనిమిది గంటల తర్వాత ముందు కథానాయిక “అర్జంటుగా వెళ్ళాలి” అంటూ ఖరీదైన శాలువా కప్పుకుని మేకప్ తోనే కారులో వెళ్ళిపోయింది.

సహాయరాజు మేకప్ తీసేసి ముఖం నూనెతో కడుక్కుని వ్యాను దగ్గరికి నడిచాడు. అప్పటికే వేలాయుధం వెనక సీటులో వీడికాలుస్తూ వొదిలి కూర్చుని వున్నాడు. ఆ తర్వాత వారికోసం వీరికోసం చాలాసేపు గడిచిన తర్వాత వ్యాను నెమ్మదిగా ఆఫీసుకి బయలుదేరింది.

సహాయరాజు చెవులలో పెరుమాళ్ళు మాటలే రింగుమంటూ వినిపిస్తున్నాయి. "నీ జీవితంలో ఒక స్త్రీ ప్రవేశించింది."

అనంతలక్ష్మి...

ఆనాడు.. రాత్రిరెండు గంటల వేళ... భయంకరమైనచీకటి... సహాయరాజు పాతిక రూపాయల వేషాల కోసం చెప్పులరేగేలా అందరిచుట్టూ తిరగే రోజులు.. ఆనాడు అతడు నగరంలో మరోమూల ఒక మిత్రుడి యింటికి వెళ్ళి అక్కడ చేరిన నలుగురితోనూ పేకాట ఆడి రూముకు తిరిగి వస్తున్నాడు. సాయంకాలంచేతిలో ఉన్న యిరవై రూపాయలూ అరవై రూపాయలై జేబు నిండుగా దండిగా ఉంది. మెయిన్ రోడ్డులమీద తప్ప తక్కిన వీధుల్లో మందమైన వెలుతురు.. అదుగో.. అప్పుడు అకస్మాత్తుగా ఆకాశంలో నల్లని మబ్బులు గుమిగూడి గర్జించాయి..

కాస్సేపు దుమ్మురేపుతూ ఈదురు గాలి వీచింది... ఉన్నట్టుండి ఇండుప గింజలంత చినుకులతో ఉధృతంగా వర్షం ప్రారంభమైంది... సహాయరాజు తప్ప తడుస్తూనే నడిచాడు. ఆ వీధిలో వెలుతురేలేదు. ఇళ్ళతలుపులన్నీ బిగించి వున్నాయి. తన గది వీధిమీదికే వుంది చిన్న పెంకులవరండా... వెనక చిన్నగది... అతను కొద్ది గజాల దూరంలోనే ఆశ్చర్యంతో కళ్ళు చికిలించి చూశాడు. చెవులు రిక్కించుకునివిన్నాడు.

హృదయ విదారకమైన పసిపిల్ల ఏడుపు... అతడు పొరబడలేదు. తన వరండామూల ఒక పసిపిల్ల వర్షపు జల్లుకు తడుస్తూ ఏడుస్తున్నది. ప్రక్కనే చీకటి మూటకట్టిపడేసినట్టు పడివున్న ఒక స్త్రీ ఆకారం... సహాయరాజు త్వరత్వరగా తలుపుతీసి హారికెన్లాం తరు వెలిగించి పక్కకు వెళ్ళి తాయారుమామినికేకలు పెట్టి పిలిచాడు. ఆమె 'ఏమప్పారాజూ'? అంటూ వచ్చింది. విషయం తెలుసుకుని ఆమెకూడా ఆశ్చర్యపోయింది.

సహాయరాజు ముందు పసిపిల్లను గదిలోదింపి వచ్చాడు. తర్వాత యిద్దరూ కలిసి స్పృహలేని ఆ యువతినీ దాదాపు ఈడ్చుకు వెళ్ళి లోపల చాపమీద పడుకోబెట్టారు. తాయారుమామి జాలిగా 'రాజూ ! పాపం ఈమె కండిషన్ ఏమీ బాగులేదు. మంచి కుటుంబం మనిషి లాగున్నది. వెళ్ళి డాక్టరును తీసుకుని రావయ్యా' అన్నది ఆందోళనతో. అతను ఆ వర్షంలోనే తడుస్తూ వెళ్ళి వీధి చివర ఉన్న డాక్టరును బతిమిలాడి తీసుకువచ్చాడు. ఆమె మరునాటికిగాని తేరుకోలేదు. తేరుకున్న తర్వాత ఏడవటం ప్రారంభించింది. తర్వాత చాలాసేపటికి తన గాఢ వివరించింది.

చాలా దూరం నుంచి భార్య భర్తలిద్దరూ తిరుపతికి వచ్చారు పసిపిల్లతో సహా. అర్థరాత్రివేళ ఆ సెకండ్ క్లాస్ కంపార్ట్మెంటులో నలుగురు దుండగులు భర్తను కత్తిచూపి బెదిరించి రైలులో నుంచి దించివేశారు. ఆ తర్వాత ఆమెను నిర్బంధించి వొంటిమీద ఉన్న ఆభరణాలు దోచుకుని మరో స్టేషను సమీపిస్తుండగా రైల్వోంచి దూకి పొలాలు తుప్పలకు అడ్డంపడి పారిపోయాడు.

ఆ తర్వాత ఆమె భర్త వచ్చాడు. ఆమె ఏడుస్తూ అంతావివరించి చెప్పింది. తానెలా దొంగలతో పెనుగులాడిందీ కూడా వివరంగా చెప్పింది. భర్త ఏమనుకున్నాడో ఏమో, పల్లెత్తి పలుకలేదు. నిశ్శబ్దంగా ఉండిపోయాడు. తర్వాత ఉన్నట్టుండి 'మద్రాసుకు పోదాం' అన్నాడు. ఆ తర్వాత ఏదో స్టేషనులో దిగిపోయాడు. తిరిగి రాలేదు. ఆమె

చేతలో పసికందుతో కంగారు పడిపోయింది. సెంట్రల్ లో దిగిన తర్వాత రైలు తర్వాత రైలు కళ్ళలో నత్తులువేసుకుని చూసింది. అతడు రాలేదు. దగ్గర రాగిపైసాకూడా లేదు. పిల్ల ఆకలితో గుక్కపెట్టి ఏడుస్తున్నది. తర్వాత ఆమె ఏమనుకున్నదో ఏమో నెమ్మదిగా స్టేషనులో నుంచి బయటపడింది.

గేటు దగ్గర 'పిల్లకు పాలు కావాలి. తెచ్చుకుంటాను' అని చెబితే నమ్మి వెళ్ళనిచ్చారు అంతా కొత్త... ఎక్కడేముందో తెలియదు... భాష బొత్తిగా తెలియదు.... ట్రాఫిక్ పలుచబడిపోతున్నది. ఆమె ఇక మొండిగా తోచిన వైపుకు నడవటం ప్రారంభించింది. నీరసం నిస్సత్తువ. మనసులో కలవరం. రకరకాల సమాధానం లేని ప్రశ్నలు. ఏమీతోచనీయకుండా పిల్లదాని ఏడుపు... అప్పుడు ప్రళయ సదృశంగా ఈ వానవెయదలైంది. తూలుతూ నేవచ్చి ఈవరండాలో తలదాచుకుందామని కూలబడబోయింది. కాని అంతలోనే శరీరం తూలిపోయింది. స్పృహతప్పింది. పసిపిల్ల కిందపడి ఏడుస్తున్నా ఆమెకేమీ తెలియలేదు.

ఆ తర్వాత తాయారుమామి సహాయరాజు సహకారంతో ఆమె చెప్పిన చిరునామాకు ఉత్తరం వ్రాయించి ఆ అభాగ్యురాలిని భర్త దగ్గరికి చేరుద్దామని తాపత్రయపడింది. కాని అటువైపు నుంచి ఒక క్రూరమైన ఆశ్రిలమైన ఉత్తరం తప్ప మరే సమాధానమూ రాలేదు. ఇక ఇంత జరిగాక అనంతలక్ష్మి కూడా గుండెరాయి చేసుకున్నది. తనకు తల్లి చిన్నప్పుడే పోయింది. ఇదుగో, ఇలాంటి అనుమానాల పుట్టఅయిన భర్తను కట్టబెట్టి తండ్రి కూడా కన్నుమూశాడు. ఉన్న ఒక్కతమ్ముడు ఎక్కడో ఒరిస్సాలో నౌకరీ చేసుకుంటున్నాడు. తాను మెట్రిక్ చదివింది. పెళ్ళికాక ముందు సరదాగా నేర్చుకున్న టైప్ విద్య వుంది. ఇక తనకాళ్ళమీద తాను నిలబడి పసిదాన్ని చూసుకుంటూ జీవితం గడపడం ఉత్తమమనే నిర్ణయానికి వచ్చింది.

తాయారుమామి కూడా ఆవేదనతో "ఇంతే నమ్మా! ఈ మగవాళ్ళంతా యింతే" అని అనంతలక్ష్మికి తోడుగా అండగా నిలిచింది. అనంతలక్ష్మి మొన్నటిదాకా ఏదో ప్రైవేట్ కంపెనీలో పనిచేస్తూ నెలకో రెండొందలు తెస్తూ వుండేది. రెణ్ణెళ్ల క్రితమే ఆ కంపెనీ మూతబడ్డాక పరిస్థితి మళ్ళీ మొదటికి వచ్చింది.... ఇదీ అనంతలక్ష్మి వృత్తాంతం.

వ్యాను చప్పుడు చేస్తూ ఆగగానే సహాయరాజు ఆఫీసుముందు దిగాడు. పెరుమాళ్లు మాటలు, అతని వంకరనవ్వు గుర్తుకు వచ్చి సహాయరాజుకు కంపరం కలిగింది. అతడు ఆఫీసు వరండాలోకి వెళ్ళి కుర్చీలో కూలబడ్డాడు. వేలాయుధం "అబ్బో! చాలాపొద్దు పోయింది. ఇక ఎక్కడా తిండి దొరకదు. బన్ను తిని టీతాగితే సరి" అంటూ వచ్చి సహాయరాజు పక్కనే కూర్చున్నాడు.

కాస్సేపటిలో వీరిద్దరికి ఆనాటి కృషి ఫలితం కవర్లలో ముట్టింది. సహాయరాజు తన యాభై రూపాయలలోనే కొన్నినోట్లు తీసి వేలాయుధానికి అందించి నవ్వాడు. వేలాయుధం "ఏమప్పా అంత అర్జంటు?" అంటూనే ఆనోట్లు అందుకున్నాడు.

అక్కడి నుంచి మైలున్నర దూరం కాలినడకన యిల్లు చేరుకునే వరకూ సహాయరాజు మనసుకు ఊరటలేదు. ఆ పసిపిల్ల బంగారుబొమ్మ. తమకూతాయారు మామికే కాక ఆ చుట్టపక్కల వారికి కూడా ఆపిల్ల అంటే ముద్దు. మూడు నాలుగు రోజుల నుంచి

వొళ్ళు తెలియని జ్వరంతో బాధపడుతున్నది. ఇప్పుడెలాగుందో ఏమో ? తలుపుతట్టబోతూ వుండగా సహాయరాజు గుండెలు గుబ గుబ లాడాయి.

అనంతలక్ష్మి నవ్వుతూ తలుపుతీసింది. అతడు “బుజ్జికెలాగుంది ?” అని అడుగుతూనే పక్కకు చూశాడు. పిల్ల హాయిగా పడుకుని నిద్రపోతున్నది. నిద్రలో నవ్వుతున్నది.

సహాయరాజు మనసు తేలికపడింది. “ధ్యాంక్యూ వేలాయేధం మైబ్రదర్” అనుకున్నాడు. అనంతలక్ష్మి డాక్టరు ఏమన్నాడో, ఇంజక్షన్ కోసం ఎంతదూరం వెళ్ళవలసి వచ్చిందో ఇలాటి వివరాలన్నీ చెబుతూనే వుంది. అతడు వింటూనే చాపమీద వాలిపోయాడు.

“అదేమిటి? తిండితినవూ? వొడ్డిస్తాను. లే” అంటున్న అనంతలక్ష్మికి “నాకు ఓపిక లేదు. నిద్రముంచుకొస్తున్నది. పడుకోని” అని మందంగా సమాధానం వినవచ్చింది. అంతే... అతని కళ్ళు మూతలు పడ్డాయి. కణాల్లో వొళ్ళు తెలియని నిద్ర పట్టింది.

మూడేళ్ళ తర్వాత...

సహాయరాజు అదే స్టూడియాలో అదే చెట్టు క్రిందికి వచ్చాడు. శిశిరం కావడంతో ఆకులన్నీ రాలిపోయి ఆచెట్టు గత వైభవాన్ని కోల్పోయి దీనంగా నిలబడివుంది.

సహాయరాజు నల్లలుంగీ, నల్లలబనియను, వెడల్పయిన తోలుబెల్లు ధరించి రౌడీవేషంలో వున్నాడు. అంతకు అయిదు నిమిషాల ముందే హీరోకొట్టిన దెబ్బకు మెట్లమీది నుంచిపడి క్రిందికి దొర్లుకువచ్చి పడ్డాడు. ఆ చాదస్తపు దర్శకుడు ఎఫెక్ట్ రావాలని గోడవ చేసి రెండుసార్లు రిహార్సల్స్ కూడా చేయించాడు.

ఇప్పుడతని కాలిమడమ నొప్పి పుడుతున్నది.

అతనికి అంతలో బీడీ కాల్యాలనిపించింది. ఇప్పుడు దానికోసం ఎవరినో ముష్టితడం దేనికిలే అని కూడా వెంటనే అనిపించింది. అప్పుడే వేలాయుధం గుర్తువచ్చాడు. అతని కళ్ళు చెమ్మగిల్లాయి. వేలాయుధం ఇటీవలే చచ్చిపోయాడు. అకస్మాత్తుగా చిలక ఎగిరిపోయింది. రాయలసీమలో ఏదో డిశాస్ట్రో ఎదిగిన కొడుకు మాత్రం ఉన్నాడు. నిల్వధనంగాని ఆస్తిపాస్తులుగాని ఏవీలేవు.

అడుగో, శివశంకరం నవ్వుతూ వస్తున్నాడు. చిన్నవే అయినా కాస్త గుర్తింపు గల పాత్రలు అతనికి దొరుకుతున్నాయి. తనలాటివారి పనికూడా పరవాలేదు. సినిమాలో ఫైటింగులు బాగా పెరిగాయి. లైటింగులకు తనలాటి భారీ మొద్దు మనుషులు కావలసి వచ్చారు. అప్పుడప్పుడు గట్టి దెబ్బలు తగులుతూ వుంటాయి. అయినా కాస్త డబ్బు ఎక్కువే ముట్టజెపుతున్నారు. రోజుకు ఒక్కొక్కప్పుడు వందరూపాయలు కూడా దొరుకుతూ వుంటుంది. నెలలో ఎంతలేదన్నా యిరవై రోజులపాటు పని వుంటుంది.

అనంతలక్ష్మి చక్కని ఉద్యోగంలోనే వున్నది. బుజ్జి అందాలబరిణిగా పెరుగుతున్నది. చదువులో మహాచురుకు. మాటలు వచ్చేకొత్తలో తనను “నాన్నా” అని పిలవబోతే అనంతలక్ష్మి వారించింది. “తప్పు. అలా అనకూడదు. మామా అనాలి” అని చెప్పింది.

